

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hṛdi* ॥

॥ *śrīgaruḍapañcāśat* ॥

*This document\* has been prepared by*

*Sunder Kidambi*

*with the blessings of*

*śrī raṅgarāmānujamahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ śrīgaruḍapañcāśat ॥

paravyūhavarṇakaḥ

aṅgeṣvānandamukhyaśrutiśikharamila-  
ddaṇḍakaṃ gaṇḍapūrvam  
prāgevābhyasya ṣaṭsu pratidiśamanaghaṃ  
nyastaśuddhāstrabandhāḥ |  
pakṣivatyastapakṣidvitayamukhapuṭa-  
prasphuṭodāratāram  
mantram gārutmatam taṃ hutavahadayitā-  
śekharam śīlayāmaḥ ॥ 1 ॥

vedaḥ svārthādhirūdho bahirabahirabhi-  
vyaktimabhyeti yasyāṃ  
siddhiḥ sāṅkarṣaṇī sā pariṇamati yayā  
sāpavargatrivargā |  
prāṇasya prāṇamanyam praṇihitamanaso  
yatra nirdhārayanti  
prācī sā brahmavidyā paricitagahanā  
pātu gārutmatī naḥ ॥ 2 ॥

netram gāyatramūce trivṛditi ca śīro  
nāmadheyam yajūṃṣi  
chandāṃsyaṅgāni dhiṣṇyātmabhirajani śaphai-  
ravigraho vāmadevyam |  
yasya stomātmano'sau bṛhaditaragarut  
tādrśāmnātapucchaḥ  
svācchandyam naḥ prasūtāṃ śrutiśataśikharā-  
bhiṣṭutātmā garutmān ॥ 3 ॥

yo yaṃ dhatte svaniṣṭham vahanamapi varaḥ  
sparśito yena yasmai  
yasmādyasyāhavaśrīrvidadhāti bhajanam  
yatra yatreti santah |

prāyo devaḥ sa itthaṃ harigaruḍabhidā-  
kalpitārohavāha-  
svābhāvyaḥ svātmabhavyaḥ pradiśatu śakuni-  
rbrahmasabrahmatāṃ naḥ || 4 ||

eko viṣṇordvitīyastricaturaviditaṃ  
pañcavarṇīrahasyaṃ  
ṣāḍguṇyasmerasaptasvaragatiraṇimā-  
dyaṣṭasampannavātmā |  
devo darvīkarārirdaśaśatanayanā-  
rātisāhasralakṣe  
vikrīdatpakṣakoṭirvighaṭayatu bhayaṃ  
vītasāṅkhyodayo naḥ || 5 ||

satyādyaiḥ sātvatādiprathitamahimabhiḥ  
pañcabhirvyūhabhedaiḥ  
pañcābhikhyo nirundhan bhavagaralabhavaṃ  
prāṇināṃ pañcabhāvam |  
prāṇāpānādibhedāt pratitanu maruto  
daivataṃ pañcavṛtteḥ  
pañcātmā pañcadhā'sau puruṣa upaniṣa-  
ddhoṣitastoṣayennaḥ || 6 ||

śliṣyadbhogīndrabhoge śrutinikaranidhau  
mūrtibhede svakīye  
varṇavyaktīrvicitrāḥ parikalayati yo  
vaktrabāhūrupādaiḥ |  
prānaḥ sarvasya jantoh prakāṭitaparama-  
brahmabhāvaḥ sa itthaṃ  
kleśaṃ chindan khageśaḥ sapadi vipadi naḥ  
sannidhiḥ sannidhattām || 7 ||

agre tiṣṭhannūdagro maṇimukura ivā-  
nanyadrṣṭermurāreḥ  
pāyānmāyābhujāṅgīviṣamaviṣabhayā-  
dgāḍhamasmān garutmān |  
kṣubhyatkṣīrābdhipāthassahabhavagarala-  
sparśaśaṅkī sa śaṅke  
chāyāṃ dhatte yadyāṃ hṛdi harihṛdayā-  
rohadhanyo maṇīndraḥ || 8 ||

amṛtāharaṇavarṇakaḥ

āhartāraṃ sudhāyā duradhigamamahā-  
cakradurgasthitāyāḥ  
jetāraṃ vajrapāṇeḥ saha vibudhagaṇai-  
rāhave bāhuvegāt |  
viṣṇau samprīyamāṇe varavinimayato  
viśvavikhyātakīrtiṃ  
devaṃ yā'sūta sā'sau diśatu bhagavatī  
śarma dākṣāyaṇī naḥ || 9 ||

vitṛsādvītihotraṃ prathamamadhigatai-  
rantike mandadhāmnā  
bhūyastenaiva sārḍhaṃ bhayaḥharataralāi-  
rvandito devabrṇḍaiḥ |  
kalpāntakṣobhadakṣaṃ kathamapi kṛpayā  
sañkṣipan dhāma caṇḍaṃ  
bhittvā'ṇḍaṃ nirjihāno bhavabhayamiha naḥ  
khaṇḍayatvaṇḍajendraḥ || 10 ||

kṣuṇṇakṣoṇīdharāṇi kṣubhitacaturakū-  
pāratimyadgarunti  
truṭyattārāsarāṇi sthapuṭitavibudha-  
sthānakāni kṣipeyuh |  
pātālabrahmasaudhāvadhivihitamudhā-  
'vartanānyasmadārtiṃ  
brahmāṇḍasyāntarāle brhati khagapate-  
rarbhakakrīḍitāni || 11 ||

saṃvicchāstraṃ diśantya saha vijayacamū-  
rāśiśaḥ preṣayantya  
saṃbadhnantya tanutraṃ sucaritamaśanaṃ  
pakkaṇaṃ nirdiśantya |  
eno'smadvainateyo nudatu vinatayā  
klptarakṣāviśeṣaḥ  
kadrūsañketadāsyakṣapaṇapaṇasudhā-  
lakṣabhaikṣaṃ jighṛkṣuh || 12 ||

vikṣepaiḥ pakṣatīnāmanibhṛtagatibhi-  
rvāditavyomatūryaḥ

vācālāmbhodhivīcīvalayaviracitā-  
lokaśabdānubandhaḥ |  
dikkanyākīryamāṇakṣaraduḍunikara-  
vyājājalājābhiṣekaḥ  
nākonmāthāya gacchan narakamapi sa me  
nāgahantā nihantu || 13 ||

ṛkṣākṣakṣepadakṣo mihirahimakaro-  
ttālatālābhighātī  
velāvāḥ kelilolo vividhaghanaghaṭā-  
kandukāghātaśīlaḥ |  
pāyānnaḥ pātakebhyaḥ patagakulapateḥ  
pakṣavikṣepajātaḥ  
vātaḥ pātālahelāpaṭahapaṭuravā-  
rambhasamrambhadhīraḥ || 14 ||

kiṃ nirghātaḥ kimarkaḥ paripatati divaḥ  
kiṃ samiddho'yamaurvaḥ  
kiṃsvit kārtasvarādrirnanu viditamidaṃ  
vyomavartmā garutmān |  
āsīdatyājihīrṣatyabhipatati hara-  
tyatti hā tāta hā'mbe-  
tyālāpodyuktabhīllākulaajāṭharapuṭaḥ  
pātu naḥ patrināthaḥ || 15 ||

āsṛkvyāptairasṛgbhīrdurupaśamatṛṣā-  
śātanī śātadaṃṣṭrā-  
koṭīloṭatkarotīvikāṭakāṭakāṭā-  
rāvaghoraṅvatārā |  
bhindyāt sārddhaṃ pulindyā sapadi parihṛta-  
brahmakā jihmagāreḥ  
udvelladbhillapallīnigaraṇakaraṇā  
pāraṇā kāraṇāṃ naḥ || 16 ||

svacchandasvargibṛndaprathamamatamamahō-  
tpātānirghātaghoraḥ  
svāntadhvāntaṃ nirundhyāddhutadharaṇipayo-  
rāsīrāsīviṣāreḥ |  
pratyudyadbhillapallībhaṭarudhīrasari-  
llolakallolamālā-

hālānirveśahelāhalahalabahulo  
harṣakolāhalo naḥ || 17 ||

sāndrakrodhānubandhāt sarasi nakhamukhe  
pādape gaṇḍaśaile  
tuṅḍāgre kaṅṭharandhre tadanu ca jaṭhare  
nirviśeṣaṃ yuyutsū |  
avyādasmānabhavyādaviditanakhara-  
śreṇidaṃṣṭrābhighātau  
jīvagrāhaṃ grhītvā kamaṭhakarāṭinau  
bhakṣayan pakṣimallaḥ || 18 ||

alpaḥ kalpāntalīlānaṭamakūṭasudhā-  
sūtikhāṇḍo bahūnāṃ  
niḥ sārastvadbhujādreranubhavatu mudhā  
manthanam tveṣa sindhuḥ |  
rākācandrastu rāhoḥ svamiti kathayataḥ  
prekṣya kadrūkumārān  
sāntarhāsaṃ khagendraḥ sapadi hṛtasudha-  
strāyatāmāyatānnaḥ || 19 ||

ārādabhyutthitairāvataṃmitajavo-  
dañcaduccaiḥ śravaskaṃ  
jātakṣobhaṃ vimathnan diśi diśi diviṣa-  
dvāhinīsaṃ kṣaṇena |  
bhrāmyan savyāpasavyaṃ sumahati miṣati  
svargisārthe sudhārthaṃ  
preṅkhannetraḥ śriyaṃ naḥ prakāṭayatu ciraṃ  
pakṣavān manthaśailaḥ || 20 ||

asthāneṣu grahāṇāmaniyatavihitā-  
nantavakrāticārāḥ  
viśvopādhivyavasthāvīgamavilulita-  
prāgavāgādibhedāḥ |  
dvitrāḥ sutrāmabhaktagrahakalahavidhā-  
vaṇḍajendrasya caṇḍāḥ  
pakṣotkṣepā vipakṣakṣapaṇasarabhasāḥ  
śarma me nirmimīran || 21 ||

tattatpratyarthisārāvadhivihitamṛṣā-  
roṣagandho ruṣāndhaiḥ  
ekah krīḍannanekaiḥ surapatīsubhatai-  
rakṣato rakṣatānnaḥ |  
anyonyābaddhalakṣāpaharaṇavihitā-  
mandamātsaryatuṅgaiḥ  
aṅgaireva svakīyairahamamikayā  
mānito vainateyaḥ || 22 ||

astavyomāntamantarhitanikhilahari-  
nmaṇḍalaṃ caṇḍabhānoḥ  
luṅṭākairyaairakāṇḍe jagadakhilamidam  
śarvarī varvarīti |  
preṅkholaṭsvargagolaḥ skhaladuḍunikara-  
skandhabandhān nirundhan  
raṃhobhistairmadamho haratu taralita-  
brahmasadmā garutmān || 23 ||

yaḥ svāṅge saṅgarāntargarudanilalava-  
stambhite jambhaśatrau  
kuṅṭhāstre sannakaṅṭham praṇayati pavaye  
pakṣaleśam dideśa |  
so'smākaṃ saṃvidhattāṃ surapatīpṛtanā-  
dvandvayuddhaikamallaḥ  
māṅgalyam vālakhilyadvijavaratapasāṃ  
ko'pi mūrto vivartaḥ || 24 ||

rudrān vidrāvya sendrān hutavahasahitam  
gandhavāham gṛhītvā  
kālam niṣkālya dhūtvā nirṛtidhanapatī  
pāśīnam kleśayitvā |  
sarpāṇāṃ chādmikānāmamṛtamayapaṇa-  
prāpaṇaprāptadarpaḥ  
nirbādham kvāpi sarpannapaharatu hare-  
rapavāhyo madamhaḥ || 25 ||

nāgadamanavarṇakaḥ  
bhugnabhrūrbhrūkuṭībhṛdbhramadamitagarut  
kṣobhitakṣmāntarikṣaḥ

cakrākṣo vakratuṅḍaḥ kharataranakharaḥ  
krūradaṃṣṭrākarālah |  
pāyādasmanāpāyādbhayabharavigala-  
ddandaśūkendraśūkaḥ  
śaureḥ saṅkrandanādipratibhatapṛtanā-  
krandanah syandanendraḥ || 26 ||

aryamṇā dhuryayoktragrasanabhayabhṛtā  
sāntvito 'nūrubandhāt  
kodaṅḍajyāṃ jighṛkṣediti cakitadhiyā  
śāṅkitaḥ śāṅkareṇa |  
talpe kalpeta mā te matiriti hariṅā-  
'pyādareṇānunītaḥ  
pakṣīndrastrāyatāṃ naḥ phaṅadharamahiṣṭ-  
patrabhaṅgāpahārī || 27 ||

chāyātārksyānahīnāṃ phaṅamaṇimukura-  
śreṇivispaṣṭabimbān  
trāṅāpekṣādhr̥tasvapratikṛtīmanasā  
vikṣya jātānukampah |  
teṣāṃ dr̥ṣṭvā'tha ceṣṭāḥ pratigaruḍagaṅā-  
śāṅkayā tuṅgaroṣah  
sarpan darpoddhato naḥ śamayatu duritaṃ  
sarpasantānahantā || 28 ||

ucchvāsākṛṣṭatārāgaṅaghaṭitamṛṣā-  
mauktikākalpaśīlpah  
pakṣavyādhūtapāthonidhikuharaguhā-  
garbhadattāvakāśah |  
dr̥ṣṭiṃ daṃṣṭrāgradūtīṃ pṛthuse phaṅabhṛtāṃ  
preṣayannuttamāṅge-  
ṣvaṅgairāṅgāni rundhannavatu pipatiṣuḥ  
patriṅāmagraṅīrnaḥ || 29 ||

āvedhaḥ saudhaśṛṅgādanuparatagate-  
rābhujāṅgendralokāt  
śreṇībandham vitanvan kṣaṅaparīṅamitā-  
lātapātaprakārah |  
pāyānaḥ puṅyapāpapracyamayapuna-  
rgarbhakumbhīnipātāt

pātālasyañtarāle bṛhati khagapate-  
rnirvighāto nipātaḥ || 30 ||

pratyagrākīrṇatattatphaṇamaṇinikare  
śaṅkulākoṭivakraṃ  
tuṇḍāgraṃ saṅkṣṇuvānaḥ kulagirikaṭhine  
karpāre kūrmabhartaḥ |  
pātālakṣetrapakvadvirasanaḥprtanā-  
śālivicchedaśālī  
śailīm naḥ saptaśailīlaghimadarabhasaḥ  
sautu sādhvīm suparṇaḥ || 31 ||

paryasyat pannagīnām yugapadasamayā-  
narbhakān garbhakośāt  
brahmastambaprakampavyatiśajadakhilo-  
danvadunnidraghoṣam |  
cakṣuścakṣuḥ śrutīnām sapadi badhirayat  
pātu patriśvarasya  
kṣiprakṣiptakṣamābhṛt kṣaṇaghaṭitanabhaḥ  
sphoṭamāsphoṭitaṃ naḥ || 32 ||

toyaskandho na sindhoḥ samaghaṭata mithaḥ  
pakṣavikṣepabhinnāḥ  
pātālaṃ na praviṣṭaṃ pṛthuni ca vivare  
raśmibhistigmaraśmeh |  
tāvadgrastāhivaktrakṣaritaḥviṣamaṣṭi-  
paṅkakastūrikāṅkaḥ  
pratyāyātaḥ svayūthyaiḥ sthita iti viditaḥ  
pātu patriśvaro naḥ || 33 ||

baddhaspardhairiva svairbahubhirabhimukhai-  
rekakaṇṭhaṃ stuvāne  
tattadviśvopakārapraṇayisuragaṇa-  
prārthitaprāṇarakṣe |  
pāyānaḥ pratyahaṃ te kamapi viśadharaṃ  
preṣayāmīti bhīte  
sandhitsu sarparāje sakaruṇamaruṇā-  
nantaraṃ dhāma divyam || 34 ||

kvāpyasthnā śarkarādhyam kvacana ghanatarā-  
 sṛkchaṭāśīdhudigdham  
 nirmokaiḥ kvāpi kīrṇam viṣayamaparato  
 maṇḍitam ratnakhaṇḍaiḥ |  
 adhyārūḍhaiḥ svavāreṣvaha mahamikayā  
 vadhyaveṣam dadhānaiḥ  
 kāle khelan bhujāṅgaiḥ kalayatu kuśalam  
 kādraveyāntako naḥ || 35 ||

pariṣkāravarṇakaḥ

vāme vaikuṇṭhaśayyāphaṇipatikāṭako  
 vāsukibrahmasūtraḥ  
 rakṣennastakṣakeṇa grathitakaṭitāṭa-  
 ścārukārkoṭahāraḥ |  
 padmam karṇe'pasavye prathimavati mahā-  
 padmamanyatra bibhrat  
 cūḍāyāṃ śaṅkhapālam gulikamapi bhujē  
 dakṣiṇe pakṣimallaḥ || 36 ||

varttyābhasvastikāgrasphuradaruṇaśikhā-  
 dīpraratnapradīpaiḥ  
 badhnadbhistāpamantarbahulaviṣamaṣī-  
 gandhatailābhipūrṇaiḥ |  
 nityam nīrājanārtham nijaphaṇaphalakai-  
 rghūrṇamānāni tūrṇam  
 bhogairāpūrayeyurbhujagakularipo-  
 rbhūṣaṇānīṣaṇām naḥ || 37 ||

aṅgapratyaṅgalīnāmṛtarasavisara-  
 sparśalobhādivānta-  
 strāsāddhrāsānubandhādiva sahajamitho-  
 vairaśaṅkottaraṅgāt |  
 rudrāgādhopagūḍhocchvasananibiḍita-  
 sthānayogādivāsmad-  
 bhadrāya syurbhajanto bhagavati garuḍe  
 gāḍhatām gūḍhapādaḥ || 38 ||

koṭire ratnakoṭipratiphalitatayā  
 naikadhā bhinnamūrtiḥ

valmīkasthān svayūthyānabhita iva nijai-  
 rveṣṭanaiḥ klptarakṣaḥ |  
 kṣemaṃ naḥ sautu hemācalavidhṛtaśara-  
 nmeghalekhānukārī  
 rociścūḍālacūḍāmaṇiruragaripo-  
 reṣa cūḍābhujāṅgaḥ || 39 ||

drāghīyaḥ karṇapāśadyutiparibhavana-  
 vrīḍayeva svabhogaṃ  
 saṅkṣipyāśnan samīraṃ daravinatamukho  
 niḥ śvasan mandamandam |  
 āsīdadgaṇḍabhittipratiphalanamiṣāt  
 kvāpi gūḍhaṃ vivikṣuḥ  
 kṣipraṃ doṣān kṣipennaḥ khagapatikuhānā-  
 kuṇḍalah kuṇḍalīndraḥ || 40 ||

vālāgragranthibandhagrathitapṛthuśiro-  
 ratnasandarśanīyaḥ  
 muktāśubhrodarābho harimaṇīśakala-  
 śreṇidrīśyetaṛāṃśaḥ |  
 viṣvagdambholīdhārāvraṇakiṇaviṣamo-  
 ttambhanastabdhavṛttiḥ  
 vyālāhārasya hṛdyo haratu sa madaghaṃ  
 hāradarvīkarendraḥ || 41 ||

vaikakṣyasragviśeṣacchuraṇapariṇama-  
 cchastrabandhānubandhaḥ  
 vakṣaḥ pīṭhādhirūdho bhujagadamayitu-  
 rbrahmasūtrāyamāṇaḥ |  
 aśrāntasvairanidrāvīracitavividho-  
 cchvāsaniḥ śvāsavega-  
 kṣāmocchūnākṛtirnaḥ kṣapayatu duritaṃ  
 ko'pi kadrūkumāraḥ || 42 ||

śliṣyadrudrāsukīrtistanataṭaghusṛṇā-  
 lepasaṅkrāntasāra-  
 sphārāmodābhilāṣonnamitapṛthuphaṇā-  
 cakravālābhirāmaḥ |  
 prāyaḥ preyaḥ paṭīradrumaviṭapadhiyā  
 śliṣṭapakṣīndrabāhuḥ

vyāhanyādasmaḍīyaṃ vṛjinabharamasau  
brndaśo dandaśūkaḥ || 43 ||

grastānantarniviṣṭān phaṇina iva śucā  
gāḍhamāśliṣyaduḥ khyan  
kṣuṇṇānekaḥ svabandhūn kṣudhamiva kupitaḥ  
pīdayan veṣṭanena |  
vyālastārksyodarastho vipulagaḷaguhā-  
vāhiphūtkāravātyā-  
paunaḥ punyena hanyāt punarudaraguhā-  
gehavāstavayatāṃ naḥ || 44 ||

gāḍhāsakto garutmatkaṭitatanikaṭe  
raktacaṇḍātakāṅke  
phakkatkāñcīmahimnā phaṇamaṇimahasā  
lohitāṅgo bhujāṅgaḥ |  
sattāsāṃsiddhikaṃ naḥ sapadi bahuvīdham  
karmabandham nirundhyāt  
vindhyādryālīnasandhyāghanaghaṭitataṭi-  
tkānticāturyaḍhuryaḥ || 45 ||

adbhutavarṇakaḥ

vegottānaṃ vitānaṃ vyajanamanugunaṃ  
vaijayantī jayantī  
mitraṃ nityābhyamitraṃ yudhi vijayaratho  
yugyayogānapekṣaḥ |  
dāso niṣparyudāso danutanayabhido  
niḥ sahāyaḥ sahāyaḥ  
dodhūyetāsmadīyaṃ duritamadharitā-  
rātipakṣaiḥ svapakṣaiḥ || 46 ||

ukṣā dakṣāntakasya skhalati valajitaḥ  
kuñjaraḥ khañjarītiḥ  
klānto dhātuḥ śakunto'nuga iti dayayā  
sāmiruddhasyado'pi |  
grāhagrastadvipendrakṣatibhayacakitā-  
kuṇṭhavaikuṇṭhacintā-  
nāsīrodāramūrtirnarakavihataye  
stādvihāṅgeśvaro naḥ || 47 ||

vegodvelaḥ suvele kimidamiti mitho  
mantrito vānarendraiḥ  
māyāmānuṣyalīlāmabhinayati harau  
labdhasevāviśeṣaḥ |  
vaidehīkarnapūrastabakasurabhiṇā  
yaḥ samāśleṣi doṣṇā  
tṛṣṇāpāriplavānāṃ sa bhavatu garuḍo  
duḥ khavāriplavo naḥ || 48 ||

dugdhodanvatprabhūtaḥ svakamahimapṛthu-  
rviṣṇunā kṛṣṇanāmnā  
piñchākālpānukalpaḥ samaghaṭi sudṛḍho  
yatpradiṣṭaḥ kirītaḥ |  
vīro vairocanāstravraṇakiṇaguṇito-  
dagranirghātaghātaḥ  
saṅghātaṃ sarpaghātī sa haratu mahatā-  
masmadatyāhitānām || 49 ||

rundhyāt saṃvartasandhyāghanapaṭalakana-  
tpakṣavikṣepahelā-  
vātūlāsphālatūlāñcalanicayatulā-  
dheyadaiteyalokaḥ |  
āsmākaiḥ karmapākairabhigatamahitā-  
nikamapratyanīkaiḥ  
dīvyān divyāpadānairdanujavijayino  
vaijayantīśakuntaḥ || 50 ||

yatpakṣasthā trivedī triguṇajalanidhi-  
rṅghyate yadguṇajñaiḥ  
vargastraivargikāṇāṃ gatimiha labhate  
nāthavadyatsanāthaḥ |  
traikālyopasthitāt sa triyuganidhiraghā-  
dāyatāt trāyatām naḥ  
trātānekastridhāmnastridaśaripucamū-  
mohano vāhanendraḥ || 51 ||

saikāṃ pañcāśataṃ yāmatanuta vinatā-  
nandanaṃ nandayīṣyan  
kṛtvā maulaḥ tadājñāṃ kavikathakaghaṭā-  
kesarī veṅkaṭeśaḥ |

tāmetāṃ śīlayantaḥ śamitaviṣadhara-  
vyādhidaiivādhīpīḍāḥ  
kāṅkṣāpaurastyalābhāḥ kṛtamitaraphalai-  
stārksyakalpā bhavanti || 52 ||

|| iti śrīgaruḍapañcāśat samāptā ||